

# GRAJJA TA' 325 SENA ILU

## It-terremot tal-1693 deskritt f'testment magħmul l-Imqabba

*Ricerka u Kitba ta' Victor Bonnici  
Traduzzjonni għal Malti ta' Charles J. Farrugia*

Kien il-Hadd, 11 ta' Jannar 1693, għal habta tas-sagħtejn ta' wara nofsinhar. Grazzja Cassar, bint Nikola, jgħidilna n-nutar Marc Antonio Brancati, kienet b'saħħita, għall-grazzja t'Alla, fil-moħh, fil-gudizzju u fl-intellet, u allura kapaċi sabiex tagħmel it-testment tagħha minkejja li kienet dgħajfa fil-gisem u mixhuta fis-sodda f'darha għewwa l-Imqabba. Biswita kien hemm tmint irgiel, kollha magħzula u msejha mill-istess Grazzja – sebgha minnhom kienu x-xieħda, kif kienet id-drawwa dak iż-żmien; it-tmien wieħed kien l-istess Nutar Brancati, imqabbad minnha biex jiktbilha t-testment tagħha.


Waqra' s-skiet fil-kamra hekk kif in-nutar qabad il-pinna u l-karti sabiex ihożż l-aħħar xewqat ta' Grazzja – meta f'daqqa wahda instemgħet bħal ragħda qawwija tfaqqa' fil-bogħod. Imma mhux daqshekk! It-tregħid kompli jzid u jersaq lejn fejn kienu huma, u aktar mal-ħoss beda jersaq lejhom, aktar beda jitqawwa. L-art bdiet titheżżeż u titbandal; il-ħitan triegħdu u xxenglu. B'moħh tipiku ta' Malti, in-nutar xebbaħ dak iċ-ċaqliq ma' dak ta' gifen f'baħar imqalleb, maħkum mill-irjiħat u l-ħalel, jew inkella ma karettun jitbandal 'l hawn u 'l hinn fuq toroq imħarbita. Biża' kbir ħakem 'l dawk kollha miġbura; beżgħu li d-dar

ser tiggarrat fuqhom u tordomhom taħt it-terrapien. Mimlija bil-biża', għajnejhom imberrqa, qalbhom tħabbat sitta sitta, wiċċhom sfar isfar lellux, u kliemhom weħel fi grizmejhom. Konxji tal-periklu li kienu fih, huma ntefgħu għarkupptejhom u nidmu f'qalbhom b'att ta' ndiema. Talbu maħfra lil Alla u bla waqfin tennew, 'Sanctus Deus, Sanctus Fortis, Sanctus Immortalis, miserere nobis'; talbu wkoll l-interċessjoni ta' Sant'Antnin ta' Padova, qawwi fil-mirakli, u tal-Verġni Mqaddsa Marija taħt it-titolu tal-Immakulata Kuncizzjoni bit-tama li l-Missier Etern itaffi l-għadab tiegħu lejhom u jaħfrilhom ħtijiethom.

Għadda ftit tal-ħin, u bis-saħħa tal-qawwa tat-talb tagħhom, huma bdew jisteqru, u l-kalma reggħet waqgħet fil-kamra tas-sodda. In-nutar Brancati kompli jikteb l-aħħar xewqat ta' Grazzja – u fl-ewwel lok hija raddet ruħha 'l Alla, lill-Verġni Mqaddsa Marija u lill-Qaddisin kollha tas-sema; gisimha, iżda, lit-trab fil-knisja parrokkjali tal-Imqabba fejn xtaqet li tindifen. Ordnat diversi quddies għal maħfra ta' dnu bietha, u ħalliet is-soltu somom żgħar ta' flus lill-Granmastru, lill-Isqof u lill-kappillan għar-rikonoxximent tat-testment tagħha; ħalliet ukoll ħames skudi għal bini tal-knisja parrokkjali, u peress li kienet xebba, ħatret lin-neputijiet tagħha bħala werrieta universali.

Imqanqal minn dak li kien għadu kif seħħ, u mnebbah mill-kliem formulatorju li kien jingħad fl-introduzzjoni ta' kull testment, 'Xejn mhu aktar ċert mill-mewt u xejn mhu aktar incert mis-siegha tal-mewt', flimkien mal-biża' tal-Haqq Divin ta' mewt għall-għarrieda, in-nutar ħass li kien f'waqtu li jħalli bil-miktub għall-gejjieni fil-kitba tat-testment ta' Grazzja dik l-esperjenza tal-waħx li kienu għadhom kif għaddew minna.

Din id-deskrizzjoni tat-terremot insibuha f'kopja tal-atti miġbura tan-Nutar Marc Antonio Brancati (*Registrum*



NAV, MS 608/13, f. 17. Ecce terraemotus factus est magnus.



actorum, NAV R87/7, 11 ta' Jannar 1693, ff.144v et) imma mhux fil-volum originali (*Minutae Actorum*). Madankollu, biex ifakkar dan l-avveniment fl-original, fil-ġenb tal-istess testment tinstab in-nota: *Testamentum Gratiae Cassar. Ecce terraemotus factus est magnus* (It-testment ta' Gratia Cassar. Ara! seħħ terremot qawwi, NAV, MS13/608, 11 ta' Jannar 1693, ff. 17-18v).

Xi sittin sena wara, in-nutar Giuseppe Debono (*fl.* 1714-1768), bħala kuratur tal-atti tan-nutar Marc Antonio Brancati (*fl.* 1680-1737), fil-preżenza tan-nutar Salvatore Ignazio Bonavita (*fl.* 1756-1792), intebaħ b'din id-deskrizzjoni storika waqt li kien qed jiġbor l-istess dokumenti fl-ordni rikjest mill-prassi notarili. Konxju tal-importanza ta' dan ir-rakkont, ikkupjah u ra li jkun awtentikat minn dawk preżenti. B'xi mod, dan id-dokument spicċa mal-*Miscellanea* ġewwa l-Librerija Nazzjonali ta' Malta (NL, Ms. 325).

L-esperjenza li għaddew minna n-nutar Brancati, Grazzja Cassar u s-seba' xiehda kienet dik tat-terremot li għeżżeż il-Val di Noto u l-Lvant ta' Sqallija, u li nħass qawwi wkoll f'Malta. Jingħad li 60,000 ruħ tilfu ħajjitom ġewwa Sqallija, filwaqt li ġġarf u ħafna bliet u rħula f'dik il-gżira. F'Malta huwa magħruf li għalkemm ma kienx hawn imwiet, kien hawn iżda diversi ħsarat f'bini f-forma ta' konsenturi u ħsarat fil-hitan, iżda l-akbar ħsarat sehħew fit-tiġrif tal-katidral medjevali tal-Imdina, tal-katidral t'Għawdex u tal-koppla tal-knisja 'tal-Pilar' fil-Belt Valletta.

Grazzja Cassar għexet għal tliet snin u ħames xhur oħra minn meta għamlet it-testment. Hi ħalliet din id-dinja fit-12 ta' Ġunju 1696. Sitt ijiem qabel mietet, hi reggħet sejhiet seba' xiehda u lill-istess nutar Marc Antonio Brancati biex jikteb kodiċill għat-testment tagħha. Sahħet Grazzja issa kienet marret lura sew. In-nutar osserva li għalkemm hi kienet għadha ħajja u fil-kontroll ta' ħsiebha, kienet iżda issa tilfet id-dawl ta' għajnejja t-tnejn u kienet mifnija bl-età (*utroque lumine careat, senioque confecta*). F'dan il-kodiċill, hija ħalliet xi ħwejjeg żgħar u xi għamara lin-neputijiet tagħha tal-għajnuna li kienu tawha, bidlet xi ftit mid-dettalji tat-testment originali, iżda fil-kumpliment hija gēddet dak li kienet kitbet fl-ewwel wieħed. Dan

il-kodiċill għadu jeżisti sal-lum għalkemm jinsab f'qagħda ta' preservazzjoni prekarja (NAV, MS 13/608, 6 ta' Ġunju 1696, ff. 36-37).

Dan li ġej hi traduzzjoni mill-Latin tar-rapport tan-nutar Marc Antonio Brancati u l-esperjenza li ra b'għajnejh waqt it-terremot tal-11 ta' Jannar 1693 (R87/7, ff. 144v-145v).


Fl-istess jum, il-ħdax tax-xahar ta' Jannar, tal-ewwel Indizzjoni, fl-elf sitt mija u tlieta u disgħin mit-twelid ta' Kristu. Fl-isem t'Alla, Ammen.

Ngharrfu u nixhdu li s-Sinjura Grazzja, bint il-mejjet Nicola Cassar, xebba, mir-raħal tal-Imqabba, minni Nutar magħrufa, hawn taħt iffirmat, preżenti quddiemna, għall-grazzja t'Alla b'saħħita fil-moħħ, fil-ġudizzju u fl-intellett u tinsab sew fil-kontroll ta' ħsieba, minkejja li tinsab dgħajfa fis-sodda, tagħraf li taħt il-liġi naturali hija sugġetta għal mewt, u li xi darba trid tħalli din id-dinja, tibza' mill-Haqq Divin għall-għarrieda, u mis-siegħa tal-mewt li mhix magħrufa, billi xejn mhu aktar ċert mill-mewt, u xejn mhu aktar incert mis-siegħa tal-istess mewt. Mhux għalxejn, għalhekk, hija tibza' minn dawn il-ħwejjeg, u aħna lkoll għandna nibzghu. Għax aħna rajna l-Haqq Divin tassew quddiem għajnejna u s-siegħa għall-għarrieda tal-mewt tagħna.

Għax għall-ħabta tas-sagħtejn ta' wara nofsinhar, waqt li t-testatrici kienet bdiet tistqar li l-aħħar xewqat tagħha, u waqt li jien kont qed nismagħha, lest biex innizzilhom – ħasda! Smajna tfaqqigha kbira, bħatkarwit tar-raġhad ikarwat fil-bogħod, jew bħal ħoss ta' karettun riesaq mill-bgħid, li aktar ma joqrob, aktar beda jsir tal-biza'.

Fi ftit ħin, imbagħad, id-dar kollha bdiet titriegħed, u titbandal 'l hawn u 'l hinn, bħal ġifen mitluq għal riħu maħkum sew mill-qilla tar-riħ u tempesti qliel. Sadanitant, jien, u dawk kollha preżenti, għalkemm fil-fatt b'saqajna sodi fuq l-art, ħassejna li qed ningarru, f'waqtiet bħal li kieku konna fuq dan l-istess ġifen, f'waqtiet oħra fuq karettun. U meta ħarisna madwarna rajna li d-dar kollha kienet qed tiċcaqlaq, u f'xi fer li tiġġarraf. Meta ħarisna lejn xulxin, rajna wcuħ sfajrana, xuftejn bojod, u għajnejn iddisprati bil-biza'; għall-ewwel ukoll, il-biza' serqitilna l-leħen minn ħalqna, u l-kliem weħel fi grizmejna. Intant, dan kollu wassal biex qalbna bdiet tħabbat tghaġġel aktar mid-dinja ta' madwarna hekk maqbuda fit-theżżiz ta' terremot ta' barra minn hawn.


Ftit wara, bdejna nieħdu n-nifs mill-ġdid, u kull wieħed minna ntefa għarkupptejh, jgħarbel f'moħħu n-nuqqasijiet tiegħu, u jagħmel l-att tal-indiema, u jitlob maħfra mingħand Alla l-Omnipotenti filwaqt li ntennu ta' sikwit, drabi t-*Trisagion Angelica: Qaddis Alla,*



NAV, MS 608/13, f. 37. Is-siġill tan-Nutar Marc Antonio Brancati fit-tmiem tal-kodiċill.



qaddis qawwi, qaddis immortali, henn għalina, u drabi r-responsorju ta' Sant'Antnin ta' Padova: *Jekk qed tfittex il-mirakli*, flimkien ma talb iehor repetittiv waqt li konna nikkontemplaw il-Hniena Divina, sabiex bl-intercessjoni tal-Imqaddsa Vergni Marija, Omm Alla, imwielda bla tebgħa, u ta' Sant'Antnin ta' Padova, Hu jtaffi l-korla mqanqla minn dñubietna, ikollu hniena minnha, u jzomm d-dinja sħiħha bla ma tiggarrat. Meta qlajna din il-grazzja tal-hniena, raddejna ħajr lill-Hallieq wisq tajjeb tagħna u r-Redentur li fdiena; u meta għadda ftit tal-hin u l-biża' twarrab, ergajna lejn hidmietna.



NAV, R 87/7, f. 144v. Bidu tat-testment ta' Grazzja Cassar u fil-margini l-irčevuta (11.vii.1696) li l-prokuraturi tal-bini tal-Knisja parrokkjali tal-Mqabba ħarġu lill-werrieta ta' Grazzja Cassar.

U allura, Grazzja, l-imsemmija testattriċi, wara li l-Mulej Omnipotenti kellu hniena minha billi għogbu jhallilha l-hajja u l-integrità tal-ħsieb u tal-memorja tagħha bla mittifsa, bl-istess rieda bħal qabel, intant, b'rieda aktar b'saħħita, u bil-volontà ħielsa tagħha, sabiex tiddisponi bl-aħjar mod mill-ġid tagħha li Alla pprovdilha, u biex taħseb għall-ruħa, għall-ruħ il-ġenituri tagħha u ta' oħrajn, għaldaqstant hija ...

Magħmul f'Malta, fl-imsemmi raħal tal-Imqabba, xhieda preżenti mgħajta u mitluba għal dan it-testment mit-testatriċi nfisha: ir-Reverendu Sinjur Don Gregorio Schembri - saċerdot, Mastru Jacobino Sammut bin il-mejjet Luqa, Domenico Buttigieg bin il-mejjet Pietro, Mariutio Farrugia bin Damian, Natal Hagius bin il-mejjet Nicola, Simone Farrugia bin il-mejjet Giovanni, u Jacob Sammut bin Natal, ilkoll mill-Imqabba.

*Hajr: Dr Joan Abela minn Notarial Archives Foundation u lil Mary Buttigieg għall-qari tal-provi.*



# BRIAN GREEN

## FUNERAL SERVICE

*Irrikorru*

30, Main Street, Żurrieq Tel: 21642738

Rustica, Massabielle Street, Qrendi

Tel: 21642508 Mob: 99497959, 99494880, 99230850

email: [bgreen@maltanet.net](mailto:bgreen@maltanet.net)